

Aquifer Open Study Notes (Profiles)

This work is an adaptation of Tyndale Open Study Notes © 2023 Tyndale House Publishers, licensed under the CC BY-SA 4.0 license. The adaptation, Aquifer Open Study Notes, was created by Mission Mutual and is also licensed under CC BY-SA 4.0.

This resource has been adapted into multiple languages, including English, Tok Pisin, Arabic (عربي), French (Français), Hindi (हिंदी), Indonesian (Bahasa Indonesia), Portuguese (Português), Russian (Русский), Spanish (Español), Swahili (Kiswahili), and Simplified Chinese (简体中文).

श

शमूएल

शमूएल न्यायियों के अन्तिम समय में रह रहे थे और इस्राएल को राजाओं के समय में ले जाने में सहायता की। वह इस्राएल के अन्तिम न्यायी थे (1 शमू 7:6, 15-17)। शमूएल को प्रायः इस्राएल का पहला भविष्यद्वक्ता माना जाता है (1 शमू 3:20; प्रेरि 3:24; 13:20)। उन्होंने एक याजक के रूप में सेवा की (देखें 1 शमू 2:18)। वह एक महान विश्वास के पुरुष थे (इब्रा 11:32)।

शमूएल का जन्म इसलिए हुआ क्योंकि उनकी माता हन्ना ने उनके लिए प्रार्थना की थी। शमूएल के माता-पिता प्रतिवर्ष रामाह से शीलो में पवित्रस्थान तक यात्रा करते थे (1 शमू 1:3)। पवित्रस्थान में हन्ना ने, जो सन्तान नहीं जन सकती थी, एक पुत्र के लिए प्रार्थना की और प्रतिज्ञा की कि वह उसे परमेश्वर को जीवन भर सेवा के लिए अर्पण कर देगी (1 शमू 1:9-11)। परमेश्वर ने उनकी प्रार्थना का उत्तर दिया और शमूएल का जन्म हुआ (1 शमू 1:19-20)। जब शमूएल बड़ा हो गया, तब हन्ना उन्हें लेकर महायाजक एली के साथ पवित्रस्थान में सेवा करने के लिए ले गई (1 शमू 1:24-28; 2:11)।

एली के पुत्र दुष्ट थे, लेकिन शमूएल यहोवा की सेवा करते थे। शीघ्र ही यह स्पष्ट हो गया कि परमेश्वर एली की अपेक्षा शमूएल से अधिक निकटता से बात करते थे। परमेश्वर ने शमूएल को एली के परिवार पर आने वाले विपत्ति के विषय में चेतावनी दी (1 शमू 3:1-18)। यह भविष्यवाणी तब पूरी हुई जब पलिशितियों ने इस्राएल को हरा दिया, एली के पुत्रों को मार डाला और वाचा के सन्दूक को ले गए (1 शमू 4:1-22)। बाद में, शमूएल की अगुआई में, लोगों ने अपनी मूर्तिपूजा (झूठे देवताओं की उपासना) के लिए पश्चाताप किया और पलिशितियों के विरुद्ध एक महत्वपूर्ण युद्ध जीता (1 शमू 7:3-17)।

जैसे-जैसे शमूएल बूढ़े हुए, यह स्पष्ट हो गया कि उनमें भी एली के जैसे ही कमजोरी थी। शमूएल के पुत्र दुष्ट थे (1 शमू 8:1-3) और लोगों ने नहीं चाहा कि वे देश की अगुआई करें। इसके स्थान पर, उन्होंने शमूएल से कहा कि वह उनके लिए एक राजा नियुक्त करे जो उनके शत्रुओं के विरुद्ध युद्ध में उनकी अगुआई करे (1 शमू 8:4-5)। तब शमूएल ने शाऊल का इस्राएल के पहले राजा के रूप में अभिषेक किया (1 शमू 9:1-10:24)।

न्यायियों के समय से लेकर राजा बनने तक का परिवर्तन कठिन था। याजक के रूप में, शमूएल ने लोगों के लिए प्रार्थना की। भविष्यद्वक्ता के रूप में, उन्होंने शाऊल की अधीरता और आज्ञा न मानने के लिए उसकी आलोचना की (1 शमू 13:5-14; 15:12-35)। जब परमेश्वर ने शाऊल को राजा के रूप में अस्वीकार कर दिया, तब शमूएल ने दाऊद को परमेश्वर के चुने हुए के रूप में अभिषेक किया (1 शमू 16:1-13) और शाऊल से दाऊद की रक्षा की (19:18-24)।

प्रार्थना और दृढ़ संकल्प के माध्यम से, शमूएल एक विश्वासयोग्य अगुवा थे (यिर्म 15:1; इब्रा 11:32)। वह अपनी प्रजा की गहराई से परवाह करते थे और राजाओं तथा पुरनियों को साहसपूर्वक सुधारते थे। उन्होंने इस्राएल को गोत्रीय विभाजनों से एकजुट कर एक सामर्थी देश बनाया और राजाओं के शासन की एक प्रणाली स्थापित की। उन्होंने संभवतः शमूएल दर्शी का वृत्तान्त लिखा (1 इति 29:29)। उन्होंने लिखा कि एक अच्छे राजा को कैसे शासन करना चाहिए (1 शमू 10:25)। जब उनकी मृत्यु हुई, तब समस्त इस्राएल ने उनके लिए छाती पीटी। उन्हें उनके नगर रामाह में मिट्टी दी (1 शमू 25:1)।

अधिक अध्ययन के लिए वचन

1 शमूएल 1:19-2:11; 3:1-4:1; 7:3-16:13; 19:18-24; 25:1; 28:1-25; भजनसंहिता 99:6; यिर्मयाह 15:1; प्रेरितों के काम 3:24; 13:20; इब्रानियों 11:32।

शमौन पतरस

शमौन पतरस यीशु के बारह निकटतम चेलों (जिन्हें प्रेरित कहा जाता है) में मुख्य अगुवा थे। यीशु की मृत्यु के बाद, वह यरूशलेम में प्रारम्भिक मसीहियों के लिए आधिकारिक रूप से बोलने वाले मुख्य व्यक्ति बने। वह यहूदियों के बीच यीशु के सुसमाचार का प्रचार करने के लिए मुख्य रूप से उत्तरदायी प्रेरित थे (गला 2:7-8)।

इब्री नाम सिमीअन (अंग्रेजी में “साइमन” के रूप में लिखा गया) सम्भवतः उनका मूल नाम था। कैफा एक अरामी नाम का लिप्यंतरण है जो यीशु ने उन्हें दिया, जिसका अर्थ “चट्टान” है। यूनानी में, इसका अनुवाद पेट्रोस किया गया है (अंग्रेजी “पीटर”; देखें मत्ती 16:17-18; यूह 1:42)।

बैतसैदा पतरस का अपना देश था (यूह 1:44)। पतरस बाद में कफरनहूम चले गए। वह विवाहित थे (1 कुरि 9:5)। जब यीशु पतरस के घर आए, तो उन्होंने पतरस की सास को चंगा किया (मत्ती 8:14-15; मर 1:29-31; लूका 4:38-39)।

पतरस और उनके भाई अन्द्रियास मछुए थे। यीशु ने उन्हें उनके मछली पकड़ने वाले साथी याकूब और यूहन्ना के साथ अपने पहले चले बनने के लिए बुलाया (मत्ती 4:18-22; मर 1:16-20; देखें लूका 5:1-11; यूह 1:35-51)। वे साधारण कामकाजी लोग थे जिनकी औपचारिक शिक्षा बहुत कम थी (प्रेरि 4:13)।

पतरस का नाम बारह प्रेरितों की हर सूची में सबसे पहले आता है (मत्ती 10:2; मर 3:16; लूका 6:14; प्रेरि 1:13)। याकूब और यूहन्ना नामक भाइयों के साथ, पतरस उन निकटतम चेलों के समूह का हिस्सा थे जो विशेष घटनाओं के समय यीशु के साथ रहते थे। इनमें शामिल थे:

- याईर की बेटी की चंगाई (मर 5:37; लूका 8:51),
- यीशु का रूपान्तरण तब हुआ जब उनका रूप बदल गया (मत्ती 17:1-2; मर 9:2; लूका 9:28-29), और
- गतसमनी की वाटिका में यीशु की प्रार्थना (मत्ती 26:37; मर 14:33)।

पतरस निडर और आवेगी थे (मत्ती 26:33; मर 14:29; लूका 5:8; 22:33; यूह 13:36-37; 21:7)। वह पहले चले थे जिन्होंने यीशु को परमेश्वर के चुने हुए अगुवा, मसीहा (मसीह) के रूप में अपना विश्वास घोषित किया (मत्ती 16:15-16; मर 8:29; लूका 9:20)। जब यीशु ने अपनी आने वाली मृत्यु के विषय में बताया, तो पतरस ने उनसे कहा कि वह गलत है। यह पतरस के मसीहा के विचार से मेल नहीं खाता था। यीशु ने इसके लिए पतरस को फटकार लगाई (मत्ती 16:21-23; मर 8:31-33)। हालाँकि, यीशु ने कहा कि पतरस कलीसिया की स्थापना में एक महत्वपूर्ण व्यक्ति होंगे (मत्ती 16:18-19)।

पतरस चुपके से महायाजक के आँगन में प्रवेश कर गए जब यीशु को पूछताछ के लिए वहाँ ले जाया गया। लोगों ने पतरस को, आंशिक रूप से उनके गलीली बोली के कारण, पहचान लिया और उन्हें पूछा। उन्होंने यीशु को जानने से दृढ़ता से इनकार किया, ठीक जैसा कि यीशु ने पहले भविष्यवाणी की थी, हालाँकि पतरस ने पहले कहा था कि वह ऐसा कभी नहीं करेंगे (मत्ती 26:69-75; मर 14:66-72; लूका 22:54-62)। पतरस को तुरन्त गहरा पश्चाताप हुआ (मत्ती 26:33-35; मर 14:29-31; लूका 22:31-34)।

यीशु के पुनरुत्थान के विषय में सुनने के बाद, पतरस उन पहले व्यक्तियों में से एक थे जो यह देखने के लिए कब्र की ओर दौड़े कि क्या यह सत्य है या नहीं (यूह 20:3-7)। ऐसा प्रतीत होता है कि वे उन बारह प्रेरितों में पहले व्यक्ति थे जिन्हें जी उठे यीशु दिखाई दिए (लूका 24:33-34; 1 कुरि 15:5)। यूहन्ना 21 में यीशु की अधिकांश बातचीत पतरस से ही हुई थी। यीशु ने उन्हें प्रोत्साहित किया कि “मेरे मेम्नों को चरा” (यूह 21:15-17)।

पिन्तेकुस्त के दिन जब पवित्र आत्मा आया (प्रेरि 2:1-13), तब पतरस प्रारम्भिक मसीही विश्वासियों के लिए आधिकारिक रूप से बोलने वाले मुख्य प्रेरित बन गए। इसके बाद, जैसा कि प्रेरितों के काम 2:14-12:25 में उल्लेख किया गया है, उन्होंने यहूदियों में यीशु के सुसमाचार के फैलाने में महत्वपूर्ण भूमिका निभाई।

- उन्होंने भीड़ से निडर होकर प्रचार किया (प्रेरि 2:14-41; 3:12-26)
- उन्होंने लोगों को चंगा किया (प्रेरि 3:1-11; 5:12-16; 9:32-43)
- उन्हें पकड़वाने के बाद भी अधिकारियों के सामने निडर होकर बात की (प्रेरि 4:1-20; 5:26-32)
- वह चमत्कारिक रूप से दो बार बन्दीगृह से बाहर निकल आए (प्रेरि 5:18-25; 12:6-11)
- उन्होंने तेजी से बढ़ते चेलों के समाज का प्रबन्धन करने में भी अगुआई की (प्रेरि 5:3-11)।

पतरस वह पहले व्यक्ति थे जिन्होंने गैर-यहूदियों के साथ यीशु के सुसमाचार को बाँटा (प्रेरि 10:1-48; देखें मत्ती 16:18)। उन्होंने यरूशलेम की महासभा में गैर-यहूदी धर्मांतरित के विषय में महत्वपूर्ण भूमिका निभाई। उन्होंने तर्क दिया कि गैर-यहूदियों को मूसा की व्यवस्था का पालन करने की आवश्यकता नहीं है, बल्कि उन्हें केवल यीशु में अपने विश्वास के आधार पर स्वीकार किया जाना चाहिए (प्रेरि 15:7-11)। बाद में, जब वह अन्ताकिया गए, तो वह इस विषय में अस्थिर हो गए। इस कारण पौलुस ने उनकी कड़ी आलोचना की (गला 2:11-16)।

पतरस अपनी पत्नी को कुछ मिशन यात्राओं पर साथ लाया (1 कुरि 9:5)। पतरस के जीवन के बाद के वर्षों और मिशनरी कार्य के बारे में अधिक विवरण उपलब्ध नहीं हैं। हो सालता है कि उन्होंने कुछ समय, कुरिन्थुस में बिताया हो (1 कुरि 1:12; 3:22)। प्राचीन परम्परा के अनुसार, पतरस को रोम में, नीरो के शासनकाल में मसीहियों पर 64-65 ईस्वी में हुए सताव के समय, क्रूसित किया (क्रूस पर कील ठोंककर मारा गया)। यीशु ने कहा था कि ऐसा होगा (यूह 21:18-19)। यह परम्परा कि उन्हें उल्टे क्रूस पर चढ़ाया गया था, पूरी तरह निश्चित नहीं है।

सम्भावना है कि पतरस ने वह जानकारी दी जिसे मरकुस ने अपने सुसमाचार की पुस्तक में लिखा। मरकुस ने सम्भवतः यह सब तब सीखा जब वह पतरस के जीवन के अन्तिम समय में इतालिया में उनकी सुसमाचार प्रचार की सेवा में सहायता कर रहे थे। परम्परा यह भी कहती है कि पतरस ने 1 पतरस (रोम से, जिसे “बाबेल” कहा गया है, 1 पत 5:13) और 2 पतरस भी लिखा।

नए नियम में, पतरस यह दर्शाते हैं कि यीशु उन लोगों को क्षमा कर पुनःस्थापित कर सकते हैं जिन्होंने उन्हें असफल किया। यीशु अब भी उन्हें अपनी महिमा के लिए उपयोग कर सकते हैं।

अधिक अध्ययन के लिए अंश

मत्ती 4:18-20; 8:14; 10:2; 14:28-31; 15:15; 16:16-19, 22-23; 17:1-4, 24-27; 18:21; 19:27; 26:33-45, 58, 69-75; मरकुस 1:16-18, 29-30, 36-37; 3:16; 5:37; 8:29-33; 9:2-6; 10:28; 11:21; 13:3-4; 14:29-42, 54, 66-72; 16:7-8; लूका 4:38;

5:3-10; 6:14; 8:45, 51; 9:20, 28-33; 12:41; 18:28; 22:8, 31-34, 55-62; 24:12, 34; यूहन्ना 1:40-42, 44; 6:8, 68; 13:6-10, 24, 36-38; 18:10-11, 15-18, 25-27; 20:2-6; 21:2-21; प्रेरितों के काम 1:1-12:25; 15:7-11; गलातियों 2:7-16; 1 पतरस 1:1-5:14; 2 पतरस 1:1-3:18।

शाऊल

शाऊल इस्राएल के पहले राजा थे। उन्हें परमेश्वर और लोगों ने चुना, लेकिन परमेश्वर में और स्वयं में भरोसे की कमी के कारण वह बहुत असफल रहे। शाऊल एक जटिल व्यक्ति थे। कई बार, उनके संघर्ष को देखकर उनके लिए दुःख महसूस होता है। हालांकि, उन्होंने प्रायः अपनी समस्याएँ स्वयं उत्पन्न की, जिससे उनके समीप वालों को उदासी और कष्टों का सामना करना पड़ा।

शाऊल एक धनी ज़मींदार के पुत्र थे। वह राजा बनने की न तो आशा कर रहे थे और न ही उनकी इच्छा थी। लोग एक ऐसा राजा चाहते थे जो उन्हें युद्धों में अगुवाई करे और वे शाऊल से प्रसन्न थे क्योंकि वह अन्य लोगों से लम्बे थे (1 शमू 10:23)। हालांकि उनकी सैन्य समस्याएँ अत्यधिक थी और शाऊल में एक सैन्य अगुए के रूप में भरोसे की कमी थी। यदि भविष्यद्वक्ता शमूएल और शाऊल के पुत्र योनातान न होते, तो शाऊल का शासन पूरी तरह विपत्ति में समाप्त हो सकता था।

शाऊल ने युद्ध के समय बिना सोचे फुर्ती से शपथ खाकर परमेश्वर को अप्रसन्न किया (1 शमू 14:16-46)। उन्होंने युद्ध से पहले बलिदान भी चढ़ाया, जबकि उन्हें शमूएल की बाट जोहनी चाहिए थी (1 शमू 13:7b-14)। उन्होंने परमेश्वर की उस आज्ञा का पालन नहीं किया जिसमें अमालेकियों के सभी लोगों और सम्पत्ति को सत्यानाश करने के लिए कहा गया था (1 शमू 15:1-35)। इस कारण, परमेश्वर ने शाऊल को राजा के पद से हटाने का निर्णय लिया। परमेश्वर ने शमूएल को भेजकर दाऊद को नया राजा चुनने के लिए उनके सिर पर पवित्र तेल डालने को कहा। शीघ्र ही, शाऊल को दाऊद पर सन्देह होने लगा, जो उनके पुत्र का सबसे अच्छा मित्र और उनका सबसे विश्वासयोग्य दास था। शाऊल एक क्रूर शासक बन गए, जिन्होंने चाहे कुछ भी हो नियंत्रण छोड़ने से इनकार कर दिया। उन्होंने दाऊद को पकड़ने के लिए बहुत समय व्यतीत किया और मारने के लिए बहुत प्रयास किया।

शाऊल पलिशितियों के विरुद्ध एक युद्ध में घायल हो गए और फिर अपनी तलवार से स्वयं को मार डाला। उनकी मृत्यु परमेश्वर के न्याय का परिणाम थी। भले ही दाऊद ने शाऊल से बचने के लिए बहुत समय व्यतीत किया, उन्होंने पहले राजा और उनके पुत्र योनातान को एक सच्चे भाषण के साथ आदर किया (2 शमू 1:17-27)।

अधिक अध्ययन के लिए अंश

1 शमूएल 9:1-11:15; 13:1-31:13; 2 शमूएल 1:1-27; 1 इतिहास 9:35-10:14।

शिमशोन

शिमशोन एक अच्छा उदाहरण है कि परमेश्वर किसी व्यक्ति को भलाई के लिए उपयोग कर सकते हैं, भले ही वह गलत काम करे और परवाह न करे। शिमशोन ने बिना प्रयास या चिन्ता किए इस्राएल को बचाया। ऐसा प्रतीत होता है कि उन्हें न तो अपने लोगों की, न अपने परिवार की और न ही परमेश्वर की परवाह थी। वह केवल अपने बारे में सोचते थे। फिर भी, परमेश्वर ने उन्हें ऐसी परिस्थितियों में रखा जहाँ उन्होंने पलिशितियों को हानि पहुँचाई, जिन्हें परमेश्वर ने पापी इस्राएल पर अंधेर करने की अनुमति दी थी।

परमेश्वर ने शिमशोन को किस प्रकार उपयोग किया, इसका पहला उदाहरण तब देखने को मिला जब उन्होंने अपने माता-पिता से कहा कि वह एक पलिशती लड़की से विवाह करना चाहते हैं। यह सुनकर उनके माता-पिता अचम्बित हुए, क्योंकि इस्राएलियों को आज्ञा दी गई थी कि वे उस देश के लोगों से विवाह न करें (व्य.वि. 7:1-4; यहो 23:12-13; देखें 2 कुरि 6:14-18 भी)। शिमशोन ने जिद की, भले ही उनके माता-पिता नहीं चाहते थे कि वह किसी पलिशती लड़की से विवाह करें।

शादी के भोज में जाते समय, उन्होंने सिंह की लोथ से मधु लिया जिसे उन्होंने पहले मारा था। शिमशोन जन्म से ही नाज़ीर था और नाज़ीर के लिए किसी लोथ को छूना निषिद्ध था (गिन 6:1-21)। शिमशोन ने इसकी परवाह नहीं की। फिर उन्होंने उस सिंह के विषय में एक पहेली बनाई (न्या 14:14)। उन्होंने तीस जवान पलिशतियों से शर्त लगाई कि वे इस पहेली को हल नहीं कर पाएँगे। उन पलिशतियों ने उनकी पत्नी पर दबाव डालकर उत्तर जान लिया। इस कारण शिमशोन इतना क्रोधित हुआ कि उन्होंने तीस पलिशतियों को मार डाला और उनके तीस जोड़े कपड़े लेकर अपनी शर्त पूरी की। परमेश्वर ने इस स्वार्थी नायक का “इस्राएलियों को पलिशतियों के हाथ से छुड़ाने” में उपयोग किया (न्या 13:5)।

शिमशोन के जीवन की अन्तिम महत्वपूर्ण कहानी एक स्त्री, दलीला के विषय में बताती है (न्या 16:4-31)। वह शिमशोन को बार-बार परेशान करती रही, जब तक कि उन्होंने उसे यह नहीं बता दिया कि वह इतने बलवान क्यों थे। यह रहस्य बताकर, शिमशोन ने परमेश्वर के साथ अपनी की हुई प्रतिज्ञा जिसे नाज़ीर मन्त कहते हैं, तोड़ दी। दलीला ने उनके बाल काट दिए, जिससे पलिशतियों को उन्हें हराने का अवसर मिल गया। उन्होंने उनकी आँखें फोड़ दी, बाँध दिया और बड़ा परिश्रम करने के लिए विवश कर दिया।

बँधुआई में रहते हुए, शिमशोन के बाल फिर से बढ़ने लगे। एक पलिशती उत्सव के समय, जहाँ वे उनका उपहास कर रहे थे, उन्होंने (शिमशोन) कहा, उन्हें उनके मन्दिर के दो मुख्य खम्भों तक ले जाया जाए। उन्होंने (शिमशोन) परमेश्वर से प्रार्थना की कि उन्हें पलिशतियों को हराने और अपना जीवन समाप्त करने के लिए बल दे। फिर उन्होंने उस मन्दिर को गिरा दिया, जिससे लगभग 3,000 पलिशती और वह स्वयं भी मारे गए। यह कार्य उनके लोगों या परमेश्वर के लिए नहीं था, बल्कि “पलिशतियों से अपनी दोनों आँखों का एक ही बदला” लेने के लिए था (न्या 16:28)। हालाँकि यह परमेश्वर की योजना का हिस्सा था, शिमशोन की कहानी पाठक को एक उत्तम उद्धारकर्ता की इच्छा के साथ छोड़ देती है।

अधिक अध्ययन के लिए वचन

न्यायियों 13:1-16:31; इब्रानियों 11:32।

शैतान

अय्यूब की पुस्तक में “शैतान” का उल्लेख स्वर्गीय अदालत का हिस्सा होने के रूप में किया गया है (अय्यू 1:6; 2:1)। (स्वर्गीय अदालत, स्वर्ग में एक बैठक है, जहाँ परमेश्वर अपने स्वर्गदूतों से मिलते हैं।) इब्रानी में, शैतान का अर्थ है शत्रु या अदालत में दोष लगाने वाला (देखें अय्यू 1-2; जक 3:1)। परमेश्वर कभी-कभी धार्मिकता से न्याय करने के लिए और कुकर्मियों का विरोध करने के लिए स्वर्गदूतों का उपयोग शत्रुओं के रूप में करते हैं (उदाहरण के लिए, गिन 22:22, 32, जहाँ शैतान का अनुवाद कई बार “विरोध” के रूप में किया जाता है; देखें 1 रा 22:19-23 भी)।

पुराने नियम में दोष लगाने वाले को एक दुष्टात्मा प्रकृति का बताया गया है। लेकिन पुराने और नए नियम के बीच के समय में शैतान को अदन के साँप से जोड़ा जाने लगा (देखें सुलैमान की बुद्धि 2:24)। नया नियम

प्रधान-दुष्टात्मा को “शैतान” कहता है (प्रका 20:2)। नया नियम उसके लिए अन्य नामों का भी उपयोग करता है, जैसे:

- शैतान (मत्ती 4:1-11)
- परीक्षा करने वाला (1 थिस्स 3:5)
- बीलजबुल, दुष्टात्माओं का सरदार (टिप्पणी देखें मत्ती 12:24; लूका 11:15 पर)
- दुष्ट (मत्ती 13:19, 38; 1 यूह 2:13-14; 3:12; 5:18)
- बलियाल (देखें 2 कुरि 6:15)
- भरमाने वाला (प्रका 12:9)
- एक बड़ा लाल अजगर, जिसके सात सिर (प्रका 12:3, 9)
- पुराने साँप (प्रका 20:2)
- हत्यारा और झूठ का पिता (यूह 8:44)

शैतान ने परमेश्वर और लोगों के विरुद्ध अनेक बुरे काम किया। उसने दाऊद को अपनी सेना की गिनती करने के लिए उकसाया, जबकि उन्हें ऐसा नहीं करना चाहिए था (1 इति 21:1; तुलना करें 2 शमू 24:1)। शैतान ने यीशु को गलत करने के लिए परीक्षा की कोशिश की और बाद में यहूदा की सहायता की कि वह यीशु को पकड़वाए (मर 1:12-13; यूह 13:27)। उसने पतरस के विश्वास की परीक्षा लेना चाहा जैसे उसने अय्यूब की परीक्षा ली थी (लूका 22:31)। उसने लोगों को पाप में फँसाया (प्रेरि 26:17-18)। उसने परमेश्वर के लोगों का विरोध करने के लिए झूठ का उपयोग किया (1 कुरि 7:5; 2 कुरि 11:14)। अन्त में, परमेश्वर शैतान को हराकर बाँधेंगे और परमेश्वर के लोगों के विरोधी पर विजय प्राप्त करेंगे (प्रका 12:9; 20:2, 10)।

अधिक अध्ययन के लिए अंश

गिनती 22:22, 32; 1 इतिहास 21:1; अय्यूब 1:6-2:7; जकर्याह 3:1-4; मत्ती 4:1-10; 12:24; 13:19, 38-39; 16:23; मरकुस 1:13; 4:15; लूका 4:6; 10:17-20; 11:15; 22:3, 31; यूहन्ना 8:44; 12:31; 13:2, 27; 16:11; प्रेरितों के काम 13:9-10; 26:17-18; रोमियों 16:20; 1 कुरिन्थियों 7:5; 2 कुरिन्थियों 2:10-11; 4:4; 6:15; 11:13-15; 1 थिस्सलुनीकियों 3:5; 2 थिस्सलुनीकियों 2:2-12; इब्रानियों 2:14; याकूब 4:7; 1 पतरस 5:8; 1 यूहन्ना 2:13-14; 3:12; 5:18; प्रकाशितवाक्य 12:3, 9; 20:2, 10।